

Qarabağ və Şərqi Zəngəzurda aparılan quruculuq Azərbaycanın iqtisadi gücünün göstəricisidir

Prezident İlham Əliyevin müntəzəm olaraq Qarabağa və Şərqi Zəngəzura səfərləri yeni istehsalat sahələrinin, təhsil ocaqlarının, yaşayış məntəqələrinin açılışları və bünövrələrinin qoyulması ilə yadda qalır. Dövlət başçısı bu səfərlər zamanı həm də doğma ocaqlarına dönmüş keçmiş köçkünlərlə görüşüb söhbət edir, quruculuq işlərinin daha da sürətləndirilməsi üçün dəyərli məsləhət və tövsiyələr verir.

Prezident İlham Əliyevin Qarabağa növbəti səfəri də yeni istehsalat sahələrinin, təhsil ocaqlarının, yaşayış məntəqələrinin açılışları və təməlqoyma tədbirləri ilə tarixə yazıldı. Dövlətimizin başçısı Ağdam Sənaye Parkında "Salıqlı Qarabağ" MMC-nin istehsal müəssisəsinin təməlini qoydu. Prezidentə yeni yaradılacaq müəssisə haqqında məlumat verilərək bildirildi ki, "Salıqlı Qarabağ" MMC Ağdam Sənaye Parkında 1 hektar ərazidə yaradılacaq. Burada mebel, o cümlədən müxtəlif çeşiddə qonaq və yataq otağı dəstləri, yumşaq və metal mebel aksesuarlarının istehsalı üzrə zavodun qurulması nəzərdə tutulur. İstehsal prosesində Türkiyə, Almaniya və Çin

texnologiyalarından istifadə olunacaq. O da bildirildi ki, müəssisənin istehsal gücü illik 4 min dəst mebel və 6 min ədəd metal mebel aksesuarı olacaq. Burada 50 nəfərlik daimi iş yerinin yaradılması planlaşdırılır.

Prezident İlham Əliyev Xocalı rayonunun Balıca kəndində "Accurate Az" MMC-nin ofis mebelləri və mebel aksesuarlarının istehsalı müəssisəsinin açılışında da iştirak etdi. Dövlət başçısına məlumat verildi ki, müəssisə Türkiyə, İsveçrə, Almaniya, İtaliya, Çin və Yaponiyanın qabaqcıl texnologiya və avadanlıqları ilə təchiz olunub. Burada ildə 20 çeşiddə 240 min ədəd ofis mebeli və 4 milyon ədəd mebel aksesuarı

istehsal ediləcək. Məhsulların 60 faizi ixracə, 40 faizi daxili bazara yönəldiləcək. O da bildirildi ki, hazırda burada 80 nəfər üçün daimi iş yeri yaradılıb. Növbəti mərhələlərdə isə 450 daimi iş yerinin yaradılması planlaşdırılır.

Prezident İlham Əliyev səfər zamanı Qarabağ Universitetinin Mühəndislik fakültəsinin binasının təməlini də qoydu. Ağdam şəhərində "Hilton Garden Inn Ağdam" hotelinin, Xankəndi şəhərində "Azərenerji" ASC-nin "Xankəndi-1" elektrik yarımstansiyasının, Ağdam Sənaye Parkında "Construction" MMC-nin metal elektrik dirəklərinin istehsalı müəssisəsinin, Xankəndi şəhərinin Kərkicahan qəsəbə 1 nömrəli tam orta məktəbin əsas təmir olunan binasının, Qarabağ Universitetinin Biznes və iqtisadiyyat fakültəsinin yeni inşa olunmuş binasının açılışlarında iştirak etdi.

Qarabağda sürətlə aparılan quruculuq və bərpa işləri bir daha onu

göstərir ki, "Böyük Qayıdışa dair I Dövlət Proqramı" uğurla həyata keçirilir. Proqram çərçivəsində bütün layihələr yüksək səviyyədə və vaxtında reallaşdırılır. Yeni yollar çəkilir, su, elektrik, qaz təminatı və digər həyatı vacib olan obyektlər tikilir.

Prezident İlham Əliyev Kərkicahan qəsəbəsində aparılan quruculuq və bərpa işləri ilə tanış olarkən buraya köçən sakinlərlə də görüşdü. Dövlət başçısı keçmiş köçkünlərlə söhbət zamanı dedi: "Doğma torpağa 34 ildən sonra qayıdışınız münasibətilə sizi təbrik edirəm. Şükür Allaha, torpaqlarımız işğalçılardan azad olundu və bütün keçmiş köçkünlər yavaş-yavaş öz dədə-baba torpaqlarına qayıdılar, o cümlədən bu gün Kərkicahan qəsəbəsinə də keçmiş köçkünlər qayıdıb və bu qayıdış prosesi davam edir. Yəni "Böyük qayıdış" poqramı bu gün dünyə miqyasında ən uğurla icra edilən qayıdış poqramıdır. Siz isə uzun illər çətin şəraitdə, həm fiziki, həm mənəvi

vi əzəblər içində yaşamısınız. Artıq buna son qoyuldu və 34 ildən sonra doğma Kərkicahana qayıdarsınız. Böyük xoşbəxtlikdir, həm sizin üçün, həm də xalqımız üçün".

Sonra sözüünə davam edən Prezident İlham Əliyev onu da bildirdi ki, 1991-ci il dekabrın sonunda Ermənistan dövləti azərbaycanlıları öz dədə-baba torpağından didərgin salmışdı: "Dekabrın sonu idi və indi 2025-ci il dekabrın sonunda ədalət burada da, bu torpaqda da tam bərqərar olur. Əlbəttə, təəssvür etmək çətin deyil ki, bu illər ərzində necə əzab-əziyyət içində yaşamısınız. Həm ev şəraiti, həm mənəvi əzab, ədalətsizlik hissi. Amma əminəm, siz də bütün xalqımız kimi inanırdınız ki, gün gələcək və biz buraya qayıdacağıq. İki il bundan əvvəl antiterror əməliyyatı nəticəsində Kərkicahan qəsəbəsi Xankəndi şəhəri ilə birlikdə işğalçılardan azad edilmişdir və artıq burada həyat yenidən qurulur. Mən oktyabr ayında bu

qəsəbəyə gəlmişdim. O vaxt göstəriş verdim ki, evlər, məktəb təmir olunsun, digər lazımi infrastruktur layihələri icra edilsin. Bu gün qəsəbə ilə tanış olarkən görürəm ki, hər şey yüksək səviyyədə təşkil olunub, qəsəbə göz oxşayır. Əlbəttə ki, bu, qəsəbənin, bərpasının birinci mərhələsidir. Çünki işğal dövründə düşmənin buranı da yararsız vəziyyətə salmışdı. Evlərin bir çoxunda heç yaşamaq mümkün deyil. Ona görə təqribən iki ilə yaxın təmir-bərpa işləri aparılıb. İndi isə artıq qəsəbənin bəzi küçələri tam abadlaşdırılıb, evlər tam hazır vəziyyətə gətirilib və burada yaşamaq üçün bütün şərait var. Sizi bu hadisə münasibətilə bir daha ürəkdən təbrik etmək istəyirəm. Əminəm ki, burada rahat və fərvan yaşayacaqsınız. Əsas odur ki, öz doğma torpağınızdasınız".

Qəsəbə sakini Prezident İlham Əliyevə dərinədən minnətdarlıq etdi: "Cənab Ali Baş Komandan, çox minnətdarıq ki, Siz bizi bu gün doğ-

ma Kərkicahanımıza qaytardınız, Qarabağımıza qaytardınız. Bu günlərə şükürlər olsun. Ağlaya-ağlaya dekabrda tərək etmişdik, indi gül-gülə qayıdırıq. Allah Sizi qorusun, ailənizi qorusun".

Məlum olduğu kimi, I Qayıdış Proqramının icrasının başa çatacağı 2026-cı ilədək 140 min keçmiş məcburi köçkünün doğma el-obalarına qayıdışı nəzərdə tutulub. İcra müddəti başa çatan bu poqram azad edilmiş ərazilərdə yeni infrastrukturun yaradılması, məskunlaşmanın təmini, biznes mühitinin formalaşdırılması, iş yerlərinin açılması və sosial-iqtisadi inkişafı əhatə edir. Bu poqram çərçivəsində Prezident İlham Əliyevin rəhbərliyi altında Qarabağda, Şərqi Zəngəzurda sürətlə aparılan quruculuq və bərpa işləri Azərbaycanın artan iqtisadi gücünü, xalqın birliyini, əzmkarlığını dünyaya göstərir.

*Vahid MƏHƏRRƏMOV,
"Azərbaycan"*